

чыстая вада твая, ачысьці цела маё грэшнае“, — чытаем у Аль-Кітабах, рэлігійных кнігах беларускіх татараў. Асабліва актыўна слова „спадарства“ і вытворныя ад яго ўжываліся ў мове беларускае эміграцыі. Савецкія пасквілянты ўжывалі і ўжываюць гэтыя слова ў іранічна-зьдзеклівым сэнсе.

Затое беларус беларуса цяпер ужо інакш як „спадар“ не называе.

Спадчына

Сярэсук Сокалаў-Воюш

Спадчына — усё тое, што мы маем ці мелі.

Існае і зынішчанае, адноўленае і створанае, прыватнае і супольнае.

Сумная спадчына, багатая спадчына, бедная спадчына, невядомая спадчына, неабжытая спадчына. У кожнага народа свая спадчына і сваё слова: па-ўкраінску спадщина, па-польску *spadek*, па-літоўску *paveldas*, па-латыску *mantojums*, па-расейску наследство.

Беларускае слова „спадчына“ сталася вядомае ўсяму савецкаму народу дзякуючы песьняроўскай песні на слова Купалы. Затое пра самую сваю спадчыну большасць беларусаў па-ранейшаму ведае зусім мала. На пачатку ХХ стагодзьдзя наш народ пачаў абжываць сваю спадчыну. Працы Доўнар-Запольскага, Ластоўскага, Эпімах-Шыпілы, Карскага, Янчука, Ляўданскага, Шчакаціхіна, Сэржпутоўскага паказвалі беларусу, на якой спадчыне, на якім грунце ён мусіць стаяць у гэтым жыцці. Але гэтыя людзі былі рэпрэсаваныя саветамі, а адкрытая імі спадчына замкнёная ў спэцховах гісторыі.

Афіцыйнай спадчынай беларусаў былі абвешчаныя толькі рэакцыйны прыгнёт з боку польска-літоўскіх феадалаў і прагрэсіўны прыгнёт з боку расейскага царызму, а таксама курная хата, лапці, каўтун у валасах і сацыялістычны росквіт. Тыя, каго такая спадчына не задавальняла, падлягалі зынішчэнню.

Канец ХХ стагодзьдзя і развал Савецкага Саюзу адрадзілі масавую цікаласць да спадчыны. Часопіс „Спадчына“, клуб „Спадчына“, перадача Радыё Свабода „Неабжытая спадчына“ — трывалыя параасткі вяртання, якія пачалі адраджаць нацыянальную съядомасць. Але беларусы мелі неасцярожнасць абраць сабе ўзрослага на савецкай спадчыне прэзыдэнта. У ХХІ стагодзьдзе краіна ўрываеца з боем за свае годнасць, імя, права, за сваю спадчыну, у якой жыве будучыня.

Спакуса

Рыгор Сітніца

Яшчэ ад тых часінаў, калі Адам адкусіў ад забароненага яблыка, слова спакуса неадступна перасыльдае ягоных нашчадкаў.

Спакуса вабіць няўцямы малечу цягнуць у рот усялякую бліскучую і прывабную дрэнь, спакуса кліча падлетка, навісаючы над суседzkім паркам чужымі, а значыць, і смачнейшымі яблыкамі.

Спакуса не дае заснуць палкім юначым мроям, прымушаючы гадзінамі прастойваць ля нейчага акна ці пад'езду, спакуса щыміць пажадаю, спакуса вярэдзіць сквапнасцю, спакуса соладка ные прагаю славы і ўлады.

Спакуса быць першым, абранным, багатым, самым галоўным, асноўным і

неадольным, жаданьне валадарыць на вясковай вуліцы ці ў двары мікрараёну, панаваць сярод братвы Аўтазу, Сельгаспасёлка, Грушаўкі ці выглядаць „крутым дзедам“ у вачох казарменных салаг і духаў.

Спакуса апярэдзіць спаборніка, падставіўшы яму нагу на спартовай дыстанцыі. Ці спакуса зьняславіць суперніка, ілжыва абвінаваціўшы яго ў тым, што, не адолеўшы спакусы, нібыта скраў на пасадзе кірауніка краіны ажно цэлую скрыню казённых цвікоў.

Спакуса пераконваць раз-пораз у тым, хто тут гаспадар, сувора грымнуць па стале ці па вуху калгаснага трактарыста, уладна паказаўшы на дзъверы абрыдлым замежным амбасадарам, а то і ўдала скарэктаваўшы кірунак заётнага паветранага шарыка.

Спакуса кіраваць плыній ракі ці палётам футбольнага мячыка, „чэснымі гражданамі“, „вашывымі блохамі“ ды іншым „атрэб’ем“.

Спакуса кіраваць гісторыяй, вызначаючы лёсы асобаў і лёс усяе нацыі, тым самым спакусіўшыся на ўладу, дадзеную толькі Богу.

Не ўядзі нас у спакусу, але збаў нас ад злога...

Сталоўка

Віталь Цыганкоў

Сталоўка (як съцвярджае тлумачальны слоўнік — прадпрыемства грамадзкага харчаваньня) зъявілася ў 20-я гады як сымбаль новага сацыялістычнага побыту. Тут няма буржуазнай эксплюатацыі, ніхто не прыслугоўвае табе за сталом, ты сам падаеш сабе ежу.

Тлумачальны слоўнік ураўноўвае слова „сталовая“ і „сталоўка“, але кожны тут пачуе і адчуе відавочныя адрозненіні. „Сталоўка“ гучыць больш дэмакратычна. Польская „stołówka“ падобная да беларускай, а ўкраінская „їdalnia“ — да чэскай „jídelna“.

„Сталоўка“ бывае школьнай, студэнцкай, заводскай, міністэрскай. Сталоўкі на прадпрыемствах і ўва ўстановах былі месцам, дзе рабочыя і навуковыя супрацоўнікі праводзілі самы чаканы час працоўнага дня — абед. Цяпер у раней шматлікіх НДІ, калі яны і выжылі, сталовак амаль не засталося — гэтая плошча часьцей за ўсё згадзеная ў аренду камэрцыйным фірмам. Амаль не засталося сталовак і на вуліцах Менску ды іншых буйных гарадоў Беларусі. Бальшыня зь іх пераўтварылася ў дарагі рэстараны або крамы.

Адзінае месца, дзе сталоўкі ня толькі захаваліся, але і часам нават палепшылі сваю якасць, гэта дзяржаўныя міністэрствы. Першая сярод іх — у будынку Савету Міністраў — галоўная сталоўка краіны, дзе кормяць лепш за многія рэстараны.

Апошнія гады ў Беларусі, як ува ўсім съвеце, зъявілася „сталоўка па-амэрыканску“ — Макдоналдз. Праўда, выбар страваў там зусім не такі багаты...

Старасьветчына

Сярэсук Сокалаў-Воюш

Старасьветчына — слова, зразумелае кожнаму беларусу. Ад яго пахне памяццю стагодзьдзяў, магнацкімі замкамі і палацамі, шляхецкімі маёнткамі,